



Il-Belt Victoria

Rivista maħruġa mill-Parroċċa ta' San Ġorġ • Ghawdex

Lulju - Awwissu 2006

Nru 151

MUDELL INIMITABBLI



Il-Festa ta' San Ġorġ

Rapport
dettalljat
tal-festa ta'
San Ġorġ fuq
diversi aspetti
tal-festa



Pajna
4



IL-BELT VICTORIA

Rivista ta' kull xahrejn



Uffiċċju Editorjali: **Ċentru Parrokkjali San Ġorġ**
Triq il-Karità, Victoria, Għawdex.
 Tel: 21 55 63 77 • Fax: 21 55 69 81
 email: info@stgeorge.org.mt
 web: www.stgeorge.org.mt • radio: 104MHz FM

Membrri Ġodda fil-Komunità Parrokkjali

- 11.06.06 **Maria Assunta**, bint Daniel Bugeja u Anabel Vella
 01.07.06 **Marissa**, bint Felix Camilleri u Sonya Cauchi
 10.07.06 **Perla**, bint Pierre Bugeja u Karen Galea
 12.07.06 **Luke**, iben Philip Fenech u Tina Bogdanovic

Inghaqdu fis-Sagrament taż-Żwieġ

- 23.04.06 **Joseph Grech** u **Cheryl Borg**
 06.05.06 **Marvic Mizzi** u **Nancther Portelli**
 10.06.06 **Gordon Borg** u **Mary Grace Schembri**
 24.06.06 **Jesmar Sciberras** u **Melissa Nadine Maria Saliba**
 25.06.06 **Sammy Mercieca** u **Alison Gatt**
 28.06.06 **Dione Lautier** u **Liliana Josephine Sacco**
 07.07.06 **Mario Formosa** u **Marianne Sagona**
 08.07.06 **Joseph Caruana** u **Anne-Marie Grima**
 09.07.06 **Matthew Cilia** u **Lousie Christine Zammit**
 22.07.06 **Claudio Spiteri** u **Diana Vella**

Marru Jinghaqdu ma' Kristu Rxoxt

- 06.07.06 **Joseph Pace**
 13.06.06 **Teodora Formosa**

IL-WEBSAJT TAL-PARROĊĊA

TA' SAN ĠORĠ

www.stgeorge.org.mt

- Idhlu fiha ha tkunu tafu x'inhu jigri fil-parroċċa tagħkom.
- Ghadduha lil xulxin u agħtuha lill-emigranti li għandkom.
- Ibagħtu messaġġ fuqha permezz tal-Guestbook.
- Agħtu s-suggerimenti tagħkom biex tittejjeb.
- Qed tiġi updated regolarment, diversi drabi fil-gimgha.

Ritratti provduti minn:

Joe Attard, Michael Camilleri,
 Emaneul Grima, Stephan Said,
 Joe Zammit.

Editorjal

Il-festa fuq il-festi

Hekk hu, għeżiež qarrejja... iva: il-festa fuq il-festi. U dan għaliex għandna għaliex niftahru biha. Il-festa tagħna – bħal din is-sena dawk ta' qabel u dawk tal-futur – qed issarraf f'mumentu sbieħ u indimentikabbli. U dan għaliex, bħal f'katina, kull Ġorġjan hađem b'mod volontarju biex ikollna festa kif nafuha llum. Haġa sabiha li jtehtieġ napprezzaw hija dik li n-nies kollha li hađmu għall-festa lkoll għamlu dan b'mod volontarju.

Il-volontarjat ġo l-uffiċċju parrokkjali huwa wieħed qawwi. Kulhadd jađdem id f'id biex ma' xulxin naraw il-professionalità u s-serjeżta ta' kif tiġi organizzata festa. U dan tinduna bih l-aktar mill-akbar attenzjoni li tinghata anki li affarijiet żgħar. Il-professionalità tidher fil-mużika li tindaqq fil-bażilika, fil-tmexxija tal-funzjonijiet, fil-organizzazzjoni tal-liturġija, u fis-sinerġija bejn il-bażilika ta' San Ġorġ u l-każin tas-Soċjetà *La Stella*. Semmejt din ta' l-aħħar għaliex kulhadd jaf li ebda attività esterna ma tkun ta' xkiel għall-funzjonijiet sbieħ li jsiru fil-bażilika. Il-pubblikazzjonijiet li għandhom x'jaqsmu mal-festa, bħal snin ohra, kienu ta' livell għoli.

U dan li semmejt qed ikun apprezzat minnkomm il-qarrejja. Dan għaliex hafna huma n-nies li ta' kull sena, aktar mis-sena ta' qabel, qed jiġu jimleww bil-folol din il-belt ta' Għawdex, jitgħaxxqu u jammiraw il-kobor u l-majestozità ta' din il-festa ta' San Ġorġ, patrún ta' Għawdex. U dan l-għatx tan-nies għall-festa ta' San Ġorġ dejjem jinħass aktar! Dan jibqa' jżomm ilna f'San Ġorġ nađmu iktar id f'id biex norganizzaw festa aħjar mis-sena ta' qabel.

Andrew Formosa

ilbeltvictoria@yahoo.com

Editor



Messaġġ mill-Arcipriet

Mons. Ġuzeppi Farrugia

info@stgeorge.org.mt



APPELL LILKOM IL-LAJĊI

Filwaqt li nifirfu, b'kull raġun, għall-festi sbieħ li kellna f'ġieħ San Ġorġ, Patron tal-Belt u Protettur ta' Għawdex, u filwaqt li nroddu ħajr 'l Alla għall-hidma li l-parroċċa ta' San Ġorġ wettqet fis-sena pastorali (2005-2006) li waslet biex tispiċċa, irridu minn issa naħsbu għas-sena l-ġdida (2006-2007) li tibda max-xahar ta' Ottubru. Filfatt diġa' qed naħsbu.

Dalwaqt jithabbar il-pjan pastorali tad-djoċesi li l-Kunsill Pastorali Parrokkjali tagħna, immedjetament wara l-festa, iddiskuta u ta fehmietu dwaru. Fl-isfond tal-hidma li ġeja biex jitwettqu l-għanijiet tiegħu, għandna diversi prijoritajiet x'nikkonsidraw b'urġenza. Dawn il-prijoritajiet jikkonċernaw lilkom il-lajċi tal-Parroċċa ta' San Ġorġ.

L-akbar prijorità tirrigwardja l-impenn akbar minnkom, il-lajċi, li l-parroċċa għandha bżonn. Għandna xogħol li s'issa kien isir mis-saċerdoti u m'għadux isir, jew li sal-lum ma setax isir, jew ma setax isir kif għandu jsir, għax m'għandniex saċerdoti li jistgħu jagħmluh. Din hi sitwazzjoni serja li rridu niffaċċjawha. Ma nistgħux noqogħdu nistennew għajnuma minn saċerdoti li xtaqniehom u ma ġewx.

F'dan ir-rigward hemm bżonn li jsiru ċerti bidliet fil-mentalità tagħna lkoll, saċerdoti u lajċi. Jiena, li jien ukoll impenjat fil-formazzjoni tas-seminaristi f'Għawdex, infoss li ċerta bidla tal-mentalità hi meħtieġa wkoll mis-superjuri fil-formazzjoni tas-seminaristi tagħna. Imma ma nistgħux noqogħdu nistennewhom.

Għalhekk dak li hemm bżonn isir, irridu nagħmluh aħna, jiġifieri l-ftit saċerdoti li disposti nimpennjaw ruhna flimkien magħkom il-lajċi ta' San Ġorġ. Bħala lajċi li se tkunu impenjati fil-pastorali u l-liturġija hemm bżonn ukoll tapprezzaw il-ħtieġa tal-formazzjoni teoloġika u spiritwali.

Hemm bżonn ukoll li r-realta' u l-viżjoni tal-parroċċa tagħna tkun aktar magħrufa, u tkun magħrufa korrettament. Dal-bżonn jidher aktar fid-dawl ta' ċerta impressjoni dwar il-parroċċa ta' San Ġorġ fost dawk li jafuna biss minn dak li jaqraw f'ċerti kitbiet ippubblikati f'gazzetti jew minn ċertu għidut tan-nies żbaljat jew ippregudikat. Ifarraġna l-fatt li min jafna b'kuntatt

dirett jaħseb totalment il-kuntrarju ta' dawn il-pregudizzji (li jinkludu t-tendenza ingusta li jiftgħu "il-parroċċi tar-Rabat" f'keffa waħda) u għandu ċerta ammirazzjoni għall-parroċċa ta' San Ġorġ.

Prijorità oħra hija l-infrastruttura fiżika taċ-Ċentru Parrokkjali li hu proġett magħmul minn tliet binjiet kbar: dik ta' Pjazza San Ġorġ fejn hemm l-istazzjon *Leħen il-Belt Victoria*, dik ta' mal-bażilika li hi l-binja prinċipali u tinkludi d-Dar Parrokkjali, u dik li nistgħu nsejnhuha l-Mużew tal-Bażilika, se tospita l-opri ta' l-Istorja u l-arti u se tkun ċentru ta' katekeżi Kattolika.

Il-proġett li nbeda sitt snin ilu issa diehel fl-aħħar fażi tiegħu. Fadal ħafna xi jsir fih! U kemm! U, bħallikieku m'hux biżżejjed, kellna nidhlu wkoll għall-proġett kbir u urġenti tal-bidla ta' l-istallazzjoni tad-dawl (li ġejna mwissija li kienet saret perikoluża) u magħha (bilfors ladarba se jsir xogħol ta' titqib, eċċ) tar-restawr ta' l-irham.



It-tixir tal-palm waqt li l-banda La Stella tesegwixxi l-Inno a San Giorgio Martire. 16.07.2006 - 07.05pm

Minbarra l-hidma ordinarja tal-liturġija, il-pastorali u l-amministrazzjoni, fis-sena li ġeja rridu nagħmlu dan kollu! M'hemm dubju li se nagħmluh. Imma rridu niftakru li lkoll jeħtieġ li nkunu "benefatturi". Il-benefatturi huma dawk fostna li l-imħabba tagħhom lejn il-Knisja juruha fil-verita' tal-hidma u l-kontribut għall-fondi meħtieġa.

Niehu l-okkażjoni ta' din ir-rivista biex nifrah magħkom għall-ġid spiritwali li ma jidherx imma li żgur li halliet il-festa ta' San Ġorġ u għas-suċċessi organizzattivi, kulturali u popolari li ma jistgħux jidhru aktar milli deħru.



“Ċelebrazzjoni ta’ Xhieda Kristjana” Laqgħa taż-żgħażaġh - Festa San Ġorġ 2006 Belt Victoria - Għawdex

Korripondent speċjali - ilbeltvictoria@yahoo.com

Suċċess kbir ... mużika u kant mill-isbah ... ċelebrazzjoni li għalkemm twila, spettakolari f’kull parti ... organizzazzjoni kbira ... ċelebrazzjoni fuq skala djoċesana. Dawn kienu whud mill-kummenti li ġew imtennija l-għada tal-11 ta’ Lulju 2006 minn dawk li kienu preżenti fi pjazza San Ġorġ għaċ-ċelebrazzjoni ta’ xhieda Kristjana organizzata mill-grupp *23four* taż-żgħażaġh tal-parroċċa u mmexxija mill-E.T. Mons. Mario Grech, isqof ta’ Għawdex.

Iil din iċ-ċelebrazzjoni kbira organizzata miż-żgħażaġh tal-parroċċa. Mal-faċċata tal-bażilika ġiet armata struttura kbira tal-hadid, simili għal dawk li jintużaw f’kunċerti kbar ġewwa pajjiżna u barra, li serviet bhala sfond għal din il-laqgħa u li magħha ġie mwahħal banner kbir ta’ madwar 20 pied, li ġie kkummissjonat mill-grupp organizzattiv li fost l-oħrajn kien juri l-*logo* taċ-ċelebrazzjoni (disinn ta’ Richard Grech) u l-*logo* tal-grupp. Din l-istruttura għenet sabiex seta’ jitpoġġa d-dawl li ġie armat għall-okkażjoni, li pprowda u għen biex tinholoq atmosfera speċjali matul il-laqgħa ta’ saġtejn u nofs li spiċċat wara nofs il-lejl.



Pjazza San Ġorġ waqt iċ-ċelebrazzjoni.
11.07.2006 - 10.00pm

Protagonisti ewlenin f’din iċ-ċelebrazzjoni unika, li kienet animata mis-seminarista Francesco Pio Attard, kienu t-*23four Youth Band and Choir* taht id-direzzjoni ta’ Richard Grech. Dan l-element mużikali tal-parroċċa tagħna sar l-isem sinonimu ma’ l-esekuzzjoni ta’ mużika kontemporanja għaž-żgħażaġh fid-djoċesi. Xhieda ta’ dan huma l-istediniet individwali li jsru lill-membri tal-grupp tal-parroċċa ta’ San Ġorġ biex jipparteċipaw f’ċelebrazzjonijiet djoċesani. Għal din l-okkażjoni l-element mużikali kien fl-aqwa tiegħu u ċertament il-parteċipazzjoni fil-laqgħa taż-żgħażaġh ta’ l-2006 ser titniżel fl-istorja tal-grupp, li fl-2007 jiċċelebra l-hames snin mit-twaqqif tiegħu, bhala waħda mill-aħjar esekuzzjonijiet tal-grupp sa mit-twaqqif tiegħu. Dan kien evidenti kemm fil-kwalità ta’ l-interpretazzjoni tal-kant u l-mużika kif ukoll min-numru kbir ta’ mużiċisti u ta’ membri tal-kor waqt din l-okkażjoni, mument straordinarju fil-programm tal-festa ta’ San Ġorġ ta’ l-2006. Il-*band* taht id-direzzjoni ta’ Mro Richard Grech kienet tinkludi għaxar elementi, fosthom żewġ *keyboards*, (Richard Grech, Marita Bigeni), hames vjolini (David Farrugia - *section leader* fl-assenza ta’ Paul Refalo, Charlene Caruana, Maria Theuma, Andrew Farrugia,

Kull sena fil-festa ta’ San Ġorġ il-grupp *23four* dejjem jorganizza laqgħa ta’ talb fil-bażilika wara li jintemm il-hruġ tradizzjonali min-niċċa ta’ l-istatwa ta’ San Ġorġ. Matul din is-sena f’moħħ il-membri tal-grupp beda jberren il-hsieb ta’ kif tista’ ssir xi haġa differenti mis-snin ta’ qabel, u konxji mis-suċċess li dejjem inkiseb fiċ-ċelebrazzjonijiet li saru fi pjazza San Ġorġ matul l-aħħar snin, u mill-kwantità ta’ nies li jkunu preżenti fi pjazza San Ġorġ wara l-hruġ min-niċċa, ġie deċiż li għas-sena 2006 il-laqgħa taż-żgħażaġh tittella’ b’mod straordinarju fi pjazza San Ġorġ. Din l-okkażjoni setgħet tiġi organizzata b’reazzjoni naturali għall-iżvilupp u t-tisħih tal-grupp *23four*, speċjalment ta’ l-element mużikali fi hdan il-grupp; it-*23four Youth Band and Choir*, li taht id-direzzjoni ta’ Richard Grech, għamel qabza fil-kwalità tal-mużika u kant li jeseġwixxi tul l-aħħar erba’ snin fejn dejjem kien preżenza haġja fi hdan il-parroċċa.

Minn ġimgħat qabel il-grupp organizzattiv, ipprevedut mill-arċipriet Mons. Ġużeppi Farrugia u li kien jinkludi lil Michael Formosa (*leader* tat-*23four*), Richard Grech (direttur mużikali tat-*23four Youth Band and Choir*), Francesco Pio Attard u David Farrugia beda jiltaqa’ biex ifassal programm komprensiv li, ispirat mit-tema meħuda mill-ktieb tal-Korintin “*Bil-qawwa ta’ l-Ispirtu s-Santu jien dak li jien*”, kien jikkonsisti f’kant, ċelebrazzjoni penitenzjali, preżentazzjoni awdjoviva, ċelebrazzjoni tal-Kelma ta’ Alla, ir-rit tal-Konfirmazzjoni u ċelebrazzjoni ewkaristika.

Definittivament kienet fuq kollox is-sistemazzjoni ġenerali ta’ pjazza San Ġorġ li tat id-dehra professjonali



Il-grupp imdaqqs tat-23four youth band & choir li ha hsieb li janima din il-laqgħa bit-tema “*Bil-qawwa ta’ l-Ispirtu s-Santu, jien dak li jien*”. 11.07.2006 – 10.40pm



Mijiet ta' zghazagh Ġorġjani u Għawdxin jattendu għall-laqgħa organizzata mill-grupp 23four, għall-ewwel darba fi pjażza San Ġorġ. 11.07.2006 - 10.05pm

Deborah Caruana), saxophone (George Apap), bass (Mark Grech), u l-batterija (Christopher Mercieca). Il-kor tal-grupp taż-żgħażaġħ (leader: Georgette Theuma) kien ifformat minn madwar erbgħin element. Ir-reperitorju ta' mużika esegwita kien jinkludi Emmanuel, *Tkun imbierek*, *Mulej*, *L-Invokazzjonijiet Penitenzjali* (Anthony Zammit), *Is-Salm Responsorjali* (Rev. Tonio Galea), *L-Ispirtu tal-Mulej*, *Alleluia* (Monica Parnis), *Veni Creator*, *Għażiż Mulej*, *Georgius Natus Est u Jesus Christ, You are My Life*. Għall-okkażjoni l-grupp ha hsieb li jkri sistema professjonali ta' sound.

Waqt din iċ-ċelebrazzjoni, ikkaratterizzata minn programm intensiv, spikkaw hafna żewġ mumenti ta' koreografija. Il-koreografija taż-żeffiena fuq mużika mehuda mill-mużikal *Ir-Rebbieħ*, imtella' mill-grupp 23four fit-Teatru Astra f'April tas-sena 2006, saret taħt id-direzzjoni ta' Ramona Cassar.

Fost il-hafna mumenti speċjali waqt din iċ-ċelebrazzjoni, wiehed seta' jsegwi preżentazzjoni awdjoviżiva fuq San Ġorġ fuq screen kbir armat apposta fuq il-palk ta' quddiem il-bażilika. *San Ġorġ jitkellem magħna* hu -l-isem ta' preżentazzjoni awdjoviżiva, miktuba mill-arcipriet Mons. Ġużeppi Farrugia u prodotta mill-grupp 23four. Din il-produzzjoni, frott ix-xogħol ta' granet u ljljeli shah fl-uffiċċini taċ-ċentru parrokkjali, kienet tinkludi r-recording tal-voċijiet tal-persunaġġi rappreżentati fil-preżentazzjoni, u x-xogħol tekniku u metikoluż ta' editing u mastering ta' l-awdjo mal-ivżwal li kien jinkludi ritratti u xeni mill-isbaħ. Il-grupp li hadem fuq din il-preżentazzjoni li ġibdet



Il-grupp 23four youth band and choir janima ċ-ċelebrazzjoni. 11.07.2006 - 10.30pm

l-ammirazzjoni tal-preżenti kien ifformat minn Michael Formosa, Richard Grech, Anthony Zammit u Francesco Pio Attard. Hi l-intenzjoni tal-grupp, wara talba ġenerali, li jerga' juri din il-preżentazzjoni awdjoviżiva f'xi okkażjoni oħra.

Għall-okkażjoni, il-grupp 23four iproduċa kemm ktieb bil-programm shiħ li kien jinkludi l-kant, it-talb, il-qari u l-programm taċ-ċelebrazzjoni, u kemm t-shirts li ntlbsu miż-zgħażaġħ li ppartecipaw fl-organizzazzjoni, l-animazzjoni, il-band u l-kor waqt iċ-ċelebrazzjoni. Kemm it-t-shirts u kemm il-pubblikazzjonijiet žgur ser iservu ta' rikordju mill-isbaħ ta' din l-attività kbira. Il-grupp hasieb ukoll li jiproduċi souvenirs għal dawħ li kienu preżenti. Filfatt wara sigħat twal ta' xogħol ġew imqasma lill-preżenti xemgħat imnaqxa u miżbugħa bl-idejn. Ix-xogħol fuq dawn is-souvenirs, li fuqhom ġew miktubin siltiet mis-salmi, sar taħt id-direzzjoni ta' Jeannete Grech. Ta' min japprezza wkoll ix-xogħol kbir ta' loġistika li kienet tinvolti din il-laqgħa, fosthom l-armor kollu ta' l-istruttura li serviet bħala l-isfond għal-laqgħa, il-kummissjoni u l-armor tas-sistema tad-dawl u finalment l-armor u l-sistemazzjoni ta' żewġ palkijiet kbir, wiehed għall-band u l-kor li akkomoda madwar hamsin ruh u l-palk prinċipali li nqhaqad mat-



Mumenti ta' žfin fuq palk armat għall-okkażjoni. 11.07.2006 - 10.20pm

tarag tal-bażilika u li fuq saret il-funzjoni liturġika, u l-ko-ordinament mal-pulizija u l-kunsill lokali għas-sistemazzjoni tat-traffiku matul il-granet tat-Tnejn u t-Tlieta. Il-loġistika kollha ta' din iċ-ċelebrazzjoni, ikko-ordinata minn Michael Formosa, kienet tinkludi l-armor u ž-żarmar tal-palkijiet, li ntemm fis-sigħat bikrin ta' l-Erbgħa fil-ghodu, saret esklussivament miż-zgħażaġħ tal-grupp 23four.

Fuq kollox, l-organizzazzjoni ta' din iċ-ċelebrazzjoni kkonfermat dak li hu magħruf: l-isforz għall-iżvilupp kontinwu tal-festa ta' San Ġorġ lejn fokalizzazzjoni Kristjana ispirata minn San Ġorġ, id-dinamiżmu tal-parroċċa tal-belt Victoria - partikolarment tan-nukleju žaġħużħ ikko-ordinat mill-grupp 23four, u l-professjonalità kbira li biha jitfassal u jitwettaq il-programm tal-festi f'għieħ il-patrun tal-belt Victoria, xempju ta' inizjattiva originali, professjonali u Kristjana.



Il-festa ta' San Ġorġ: eżempju ta' eċċellenza fil-liturġija

Francesco Pio Attard - francescopio@waldonet.net.mt

Il-hajja tal-Knisja tistrieħ fuq tliet pedamenti essenzjali: katekezi tajba, li tinbena fuq l-Iskrittura u t-Tradizzjoni tal-Knisja; il-hajja liturġika, li tfakkar lill-poplu ta' Alla fil-htieġa li jiċċelebra dak li jemmen u jistqarr; u d-djakonija, jiġifieri l-impenn li kull Kristjan irid jiehu biex iwettaq fil-prattika l-Evanġelju bil-qadi lil hutu. Għalhekk kull komunità fi hdan il-Knisja għandha dawm it-tliet dimensjonijiet importanti: temmen, tiċċelebra u tghix. Permezz ta' dan il-proċess, il-fidi tal-Knisja ssir parti mill-hajja ta' kuljum, u tagħmel frott f'servizz lill-oħrajn imqanqal mill-imhabba.

Il-bniedem minnu nnifso jhoss il-bżonn li jesprimi dak li jhoss, li jaqşam ma' oħrajn li jhossuha bħalu dak li hemm fil-qalb tiegħu. Anki l-Knisja, bħala komunità ta' bnedmin li jsibu bażi li tgħaqqadhom fl-Evanġelju ta' Ġesù Kristu, thoss il-htieġa li l-fidi tagħha ma thallihex mejta, imma tiċċelebraha. Din hi l-liturġija... il-hajja tal-Knisja, imsejha mill-Knisja nfisha "*fons et culmine*" – l-għajn u l-qofol, għax minnha titlaq u għandha tasal il-hajja tal-komunità li temmen. B'liturġija hawn m'ahniex nifhem biss l-azzjoni esterna li tesprimi ruhha f'riti, rubriki u ċerimonjali, għalkemm dawn jagħmlu iżjed evidenti dak li thaddan fid-*depositum fidei*; iktar minn hekk, il-hajja liturġika tal-Knisja hi ċ-ċelebrazzjoni kontinwa tal-misteri kbar tagħha, ta' Alla nnifso, li jitlob minna li nersqu lejha u nagħtuh qima kif tabilhaqq jixraqlu.

Din forsi tidher dahla twila għal dak li rrid nitkellem fuqu hawn, imma tajjeb li wiehed jifhem sew is-sens tal-kelma *liturġija* fil-Knisja Kattolika, wisq drabi mtappna mill-pjetà popolari u mħallta mal-kultura lokali b'tali mod li dan safa ta' dannu għar-rikkezza tal-liturġija fiha nfisha, ġeġja frott sekli shaħ ta' Tradizzjoni fi hdan il-Knisja. Qed ngħid dan ukoll għax hekk wiehed jista' jifhem aħjar l-aspett liturġiku fil-hajja tal-komunità parrokkjali tagħna. Kemm-il



Il-hruġ trijonfali ta' l-istatwa ta' San Ġorġ min-niċċa fast iċ-ċapċip tan-nies preżenti. 11.07.2006 – 09.15pm

darba nisma' kummenti bhal: "Għal-liturġija trid tmur San Ġorġ", jew "Imkien ma ssib dik il-liturġija sabiha bħal San Ġorġ"! Huma kummenti li jagħmlulna ġieħ, u jirriflettu tabilhaqq kemm il-liturġija hawn tiġi ċċelebrata b'serjetà u professionalità, għax tkun ukoll frott ta' ċerta preparazzjoni u ta' mentalità fformata. Il-mużika sagra, ngħidu ahna, għandha sehem indispensabbli fiċ-ċelebrazzjoni tal-liturġija, u din f'San Ġorġ hi mill-aqwa, grazzi partikularment għall-kontribut li jagħtu l-kor *Laudate Pueri* u l-*Schola Cantorum Gregoriana*.

Ta' kull sena jkollna kummenti sbieħ hafna fuq il-liturġija fil-jiem tal-festa, li nistgħu ngħidu li hi wiehed mill-mumentanti prinċipali fil-kalendarju festiv. It-tieni ġimgha ta' Lulju tara l-bażilika ta' San Ġorġ miżgħuda b'Maltin, Għawdxin u wkoll barranin li jiġu apposta biex jieħdu sehem fil-liturġija li tiġi ċċelebrata mill-komunità flimkien mal-kapitlu Ġorġjan, bl-appuntamenti l-aktar importanti jkunu t-tliet funzjonijiet tat-Tridu solenni, it-translazzjoni pontifikali bl-Għasar tal-vġili tas-solennità ta' San Ġorġ, il-pontifikal solenni mmexxi mill-isqof djoċesjan nhar il-festa filgħodu, u l-purċissjoni pontifikali filgħaxija. Flimkien ma' dawn, imbagħad, il-jiem bejn it-Tlieta u l-Ħadd ikunu sensiela ma taqta' xejn ta' ċelebrazzjonijiet fil-knisja u barra. Għid 'barra' wkoll, għax ikollna okkażjonijiet speċjali meta nagħmlu xi ċelebrazzjoni barra mill-hitan tal-knisja, bħalma



Il-kant ta' l-Għasar mill-kapitlu u l-kleru tal-kollegġjata waqt il-jiem tat-tridu. 12.07.2006 – 07.15pm



hi l-quddiesa li ta' kull sena ssir fil-knisja tar-Raghaj it-Tajjeb, nhar it-Tlieta tal-festa. Fl-istess ġurnata din is-sena kellna wkoll attività liturġika speċjali li saret "barra" fil-veru sens tal-kelma – iċ-*Celebrazzjoni ta' Xhieda Kristjana* flimkien maż-żgħażgħ, li kienet suċċess kbir, u saret fi Pjazza San Ġorġ. Din ġiet organizzata mill-grupp *23four* tal-parroċċa, u tmexxiet mill-isqof Mons. Mario Grech.

Fil-jiem tat-Tridu, bħal dejjem, spikkat il-mużika esegwita fl-Ghasar, bil-qofol jintlaħaq fl-innu grandjuż ta' Mons. Giuseppe Farrugia (1852-1925) *Georgi miles inclyte* (1878), li f'tit tista' ssib kliem biex tisser is-sbuhija tiegħu. Int u tisimghu jindaqq u jtkanta, tassew thoss il-liturġija fl-aqwa tagħha. L-istruttura tradizzjonali tat-Tridu tal-festa, mibnija fuq tliet ijiem, tibda biex tirrakkonta t-twelid u l-hajja bikrija tal-qaddis, tkompli bil-martirju u l-glorja tiegħu, u tagħlaq bil-kult kbir li xtered wara mewtu. Din is-sena l-omeliji tat-Tridu, ispirati mill-istrofa *O dulcis Christi caritas* ta' l-innu ta' "Tal-Ver", saru mis-sacerdot Malti Dun Jesmond Grech, u kienu tabilhaqq mudell mill-aqwa ta' predikazzjoni, b'kontenut għani mirqum bi struttura lingwistika unika u mhux b'inqas b'Malti mill-isbah. Ma nkunx nistagħgeb jekk ngħid li dan wiehed mill-isbah tridijiet li smajt! L-antifona ta' San Pier Damiani (1007-1072) *Beatus Georgius*



It-tintinnablu u l-umbrella tal-bażilika jagħtu bidu għat-translazzjoni pontifikali mmexxja mill-E.T. Mons. Mario Grech. 15.06.2006 – 06.30pm

(pre-1890) flimkien mal-barka ewkaristika, bla dubju, kienu għeluq mill-aqwa għal kull jum tat-Tridu.

Is-Sibt filgħodu l-konċelebrazzjoni tat-*Te Deum* kienet iċċelebrata mill-isqof emeritu Mons. Nikol Ġ. Cauchi, u anki hawn tana omelija sabiħa b'sinteżi perfetta fuq il-qaddis patrun tagħna San Ġorġ. Il-liturġija tal-jiem tal-festa hi unika, kemm minhabba s-sbuhija tat-testi tal-Liturġija tal-Kelma (biżżejjed insemmu l-qari sabiħ mehud mill-Apokalissi), tal-Quddiesa u ta' l-Ghasar, u kemm minhabba l-oportunità li tingħata lil-poplu ta' Alla li jerga' jgdedded l-għarfien tiegħu tal-figura u l-hajja tal-qaddis megalomartri San Ġorġ, li l-persuna tiegħu, li fuqha jinxteghel dawl speċjali f'dawn il-jiem, tindika kontinwament lil Kristu Rxoxt. Filgħaxija, wara translazzjoni pontifikali mill-aktar solenni, wiehed seta' jitpaxxa bl-eżekuzzjoni tal-*Vespi per la solennità di San Giorgio Martire* (1900), ukoll kompożizzjoni ta' Mons. Giuseppe Farrugia.

Hu mument sabiħ meta l-komunità parrokkjali tingabar flimkien mar-rahaj tad-djoċesi, kif għamlet il-Fadd filgħodu għall-pontifikal solenni ta' jum is-solennità ta' San Ġorġ, patrun tal-gżira. L-isqof djoċesan, bħala dekan tal-kolleġġjata urbana, hu dak li jippresiedi iċ-ċelebrazzjoni liturġika pontifikali ta' jum il-festa. Din is-sena, billi kienet l-ewwel festa fl-episkopat tiegħu, I.E.T. Mons. Mario Grech għamel ukoll l-omelija. Huwa b'ieghed f'tit mill-istil tradizzjonali panigerkali, biex ta lill-miġemgħa messaġġ attwali fuq il-valuri, ispirat mill-figura tal-martri żagħżuġ Ġorġi. Il-pontifikal ta' jum il-festa f'San Ġorġ hu wirja ċara ta' kif il-liturġija f'din il-bażilika tiġi iċċelebrata fl-eċċellenza tagħha. Kollox jingħaqad flimkien f'biżżilla mill-isbah f'din l-Ewkaristija, li l-Prof. Joseph Vella, *maestro di cappella* tal-bażilika, fl-1976 kien ikkomponielha l-mużika sabiħa tal-*Mass in D Major "Principes Martyrum"*.

Il-purċissjoni ta' filgħaxija wkoll hi mument liturġiku qawwi. L-istatwa titulari, simbolu evidenti tal-preżenza ta' San Ġorġ fostna, harġet mill-ġdid tbirek it-toroq ta' beltna, milqugħa b'ferħ kbir minn ulied din il-parroċċa, din il-belt u din il-gżira. Is-sehem tal-kapitlu u l-kleru numeruż ta' din il-bażilika, il-membri ta' l-ordnijiet reliġjużi u s-seminaristi f'din il-purċissjoni mmexxija mill-isqof djoċesan, tagħmilha iżjed unika fl-għamla u s-solennità tagħha. L-antifona u l-barka, flimkien mat-talba sabiħa li għamel l-arcipriet Mons. Ġużeppi Farrugia, kienu għeluq tabilhaqq xieraq.

Hekk il-festa ta' San Ġorġ 2006 reġgħet uriet ruhha bħala mudell ta' eċċellenza fil-liturġija u iċ-ċelebrazzjoni tagħha. L-awgurju tiegħi hu li din il-komunità parrokkjali, f'dak kollu li tiċċelebra b'mod estern – ġewwa u barra l-knisja – tibqa' tesprimi dak li hemm verament fil-qalb tagħha, sentiment ta' qima u radd il-hajr lil Alla, li fil-kobor tas-setgħa tiegħu tana l-għajnuha ta' San Ġorġ, li fil-martirju tiegħu wriena kif niexhu lil ibnu Ġesù Kristu.



Il-festi esterni f'għieh San Ġorġ, il-Patrun tad-djoċesi Għawdxija

Simon M. Cachia - caciasimon@yahoo.com

Kulhadd jaf li l-festa ta' San Ġorġ hija l-ewwel fost il-festi kollha ta' Għawdex f'dak li għandu x'jaqsam mal-lat spiritwali tal-festa. Dan nistgħu ngħiduh bla tlaqlik ukoll rigward il-festa esterna.

Il-festa esterna ta' San Ġorġ bdiet bl-*Ikla tal-festa* organizzata mis-Socjetà *La Stella*. Din saret it-Tnejn fil-għaxija fi pjazza San Ġorġ. Għaliha attendew numru kbir ta' nies, fosthom att imdaqqs ta' emigranti li jingħaqdu mal-familji tagħhom fl-okkażjoni tal-festa. Kienet organizzata tajjeb hafna, b'ikel bnin u b'divertiment mill-aqwa.

Il-banda *La Stella* bdiet is-servizzi tagħha t-Tlieta bil-marċ ta' qabel il-hruġ min-niċċa ta' l-Istatwa ta' San Ġorġ. Għalkemm dan il-marċ kellu rotta f'it twila, kien mistenni minn hafna nies, l-iktar dawk li joqogħdu fil-periferija ta' beltna, peress li beda minn quddiem il-knisja tar-Raġhaj it-Tajjeb f'Taċ-Ċawla u baqa' sejjer għal pjazza San Ġorġ. Il-banda *Ite ad Joseph* tal-Qala laqgħet l-Istatwa ta' San Ġorġ fil-bieb tal-bażilika bl-innu *Ġorġi Taghna*.

L-Erbgha, l-ewwel jum tat-Tridu, il-banda *La Stella* flimkien mal-banda *Santa Marija* taż-Żebbuġ tat bidu għall-ewwel mit-tliet dimostrazzjonijiet li jsiru fil-festa ta' San Ġorġ. F'dan il-marċ, iż-żewġ banded akkumpanjaw l-Istatwa ta' San Ġorġ fuq iż-Żiemel minn pjazza San Franġisk sa pjazza San Ġorġ, fejn l-Istatwa ittelligħet fuq pedestal apposta maħdum b'sengħa kbira f'dawn l-ahħar snin mill-Għaqda ta' l-Armar tas-Socjetà, fost il-briju tal-folla kbira ta' nies li honqot il-pjazza.

L-Istatwa ta' San Ġorġ Żagħżuġh, li hi ċ-ċentru tad-dimostrazzjoni tal-Famnis, ġiet akkumpanjata



Ikla tal-festa fi pjazza San Ġorġ. 10.07.2006 - 09.20pm

minn żewġ banded barranin, jiġifieri l-banded *San Ġirgor* ta' Kerċem u *Santa Margerita* ta' Sannat. Dan il-marċ kien apprezzat hafna min-nies li joqogħdu madwar il-bażilika Ġorġjana għax għalkemm joqogħdu daqshekk viċin taċ-ċentru taċ-ċelebrazzjonijiet, ma jgawdu l-ebda marċ hlief dan tal-Famnis. Għalhekk kienet deċiżjoni għajlija li s-Socjeta' torganizza dan il-marċ għall-benefiċċju ta' dawn il-parruċċani. L-Istatwa ta' San Ġorġ ittelligħet fuq il-pedestal tagħha fi pjazza ta' San Franġisk, fost il-briju tas-shaba hamra ta' żgħażaġ Ġorġjani li hakmet il-pjazza.

Il-qofol taċ-ċelebrazzjonijiet esterni beda jintlahaq bil-marċijiet kbar tal-Ġimġha u s-Sibt, żewġ marċijiet unċi li jkunu mistennija minn hafna nies. Apparti l-banda *La Stella*, hadu sehem ukoll il-banda *San Ġorġ* ta' Bormla u l-*King's Own* tal-belt Valletta rispettivament. Iż-żewġ marċijiet intemmu b'logħob kbir tan-nar; il-Ġimġha fi pjazza Savina u s-Sibt fi pjazza San Franġisk. Għalkemm ir-Rabat ġie maħkum minn folol kbar ta' Għawdxin, Maltin u barranin, il-briju f'dawn il-marċijiet kien wiehed kalm, sabih, bla tgħajir u dagna, fejn wiehed seta' jiehu gost u jiċċelebra anki ma' nies li m'humiex mill-parroċċa.

L-avveniment ewlieni tal-festa esterna nhar il-Madd fil-għodu kien il-marċ popolari fil-qalba ta' beltna. Il-massa ta' nies li honqot il-pjazze prinċipali tat-Tokk u ta' San Ġorġ kienu mmexxija mill-banded *San Ġorġ* ta' Hal-Qormi u *Santa Elena* ta' Birkirkara. Maż-żgħażaġ tal-parroċċa ingħaqdu wkoll għadd kbir ta' partitarji Ġorġjani Qormin u oħrajn Maltin li ġew jiċċelebraw magħna l-Ikbar festa Għawdxija. Filgħaxija, il-banda *La Stella* tat is-servizz impekkabbli tagħha fil-purċissjoni pontifikali mmexxija mid-dekan tal-kolleġġata, l-isqof Mario Grech.



L-Istatwa ta' San Ġorġ ta' barra, l-ewwel statwa għall-festi esterni f'Għawdex, ittella' fuq il-pedestal fost iċ-ċapċip u l-entuzjażmu tan-nies preżenti. 14.07.2006 - 00.50am



Il-festi esterni ntemmu bil-marċ ta' l-aħħar li beda minn quddiem id-dar tas-Socjetà għall-quddiem il-bażilika Ġorġjana. Meta l-marċ wasal pjazza San Ġorġ, il-banda nghaqdet mal-parruċċani preżenti u tat 'kunċert' spontanju u divertenti li mbagħad ingħalaq bl-innu popolari Lill-Kbir Martri San Ġorġ.



Foal kbar ta' partitarji Ġorġjani jifirfu mad-daqq tal-marċ tal-banda ċittadina La Stella fi Triq ir-Repubblika. 14.07.2006 - 11.10pm



Briju miż-żgħażaġh Ġorġjani fit-Triq ir-Repubblika. 14.07.2006 - 11.30pm

Il-festi esterni ta' din is-sena kienu għal darb'ohra eżempju ċar ta' festi organizzati tajjeb u f'kollaborazzjoni kontinwa ma' l-arċipriet u l-parroċċa. L-ebda ċelebrazzjoni esterna ma affettwat dik interna. Tajr imur lill-president Dr Joseph Grech, lill-kumitat u lil diversi għaqdiet oħra fi hdan is-Socjetà li hadmu bla heda biex dawn il-festi jkunu għal darb'ohra organizzati b'mod dinjituż, li jixirqu lir-religjon taghna u lil San Ġorġ, u li jissuperaw il-festi esterni l-oħra tal-ġżira. Ta' min jirringrazzja wkoll lill-partitarji kollha li bl-imġieba tagħhom fil-festi esterni ma waqqgħux, anzi għollew id-dinjità ta' dawn iċ-ċelebrazzjonijiet f'għie il-patron tad-djoċesi San Ġorġ.

Il-mużika fil-festa ta' San Ġorġ: "Exemplar non imitabile!"

RGF - ilbeltvictoria@yahoo.com

Min kellu x-xorti li jżur Westminster Abbey f'Londra u japprezza l-monumenti li bihom hi litteralment miżgħuda din il-knisja, seta' jammira l-lapidi li jikkmemoraw ġrajiet u persuni li għamlu isem għalihom u għar-Renju Unit. Fost l-oħrajn, wiehed jiltaqa' ma' din l-iskrizzjoni li biha bdejt dan l-artiklu: "Exemplar non imitabile!". Ma tridx tkun xi Latinista mill-kbar biex tinduna xi tfisser. L-iskrizzjoni tfisser: "Mudell li ma jistax jiġi imitat!".

Tgħiduli, mela, dan x'mudell hu? Għaliex suppost li mudell qiegħed hemm sabiex wiehed jagħmel mill-aħjar sabiex jimitah u hekk jirnexxi iktar. Imma hemm ċerti mudell li minhabba l-unicità tagħhom jibagħgu impossibbli li jiġu milhuqa. F'dan il-każ jissejhu *ispirazzjoni* li thajjar lill-oħrajn sabiex joghlew 'il fuq u jilhqg grad oghla ta' civiltà u konsegwentament ta' umanità. F'dan is-sens irridu u għandna nifhmu din l-iskrizzjoni: "Exemplar non imitabile!".

Ma nkunux sejrin żmerċ jekk napplikaw din il-frazi għall-mużika li tiġi esegwita fil-bażilika ċittadina ta' San Ġorġ martri, fl-okkazzjoni tas-solenità tal-patron tal-belt Victoria u protettur ta' l-Għawdxin. Għaliex tassew din hi l-verità, kif magħrufa u



Parti mill-kapitlu tal-kollegġjata jiehu sehem waqt l-kant ta' l-Għasar. 13.07.2006 - 06.50pm

mistqarra minn kulhadd: rigward il-mużika San Ġorġ hu mudell li impossibbli jiġi imitat u għalhekk hu ispirazzjoni għal min jgħożż u japprezza s-sbuhija bhala lingważġ ekkleżjali antik, li jisboq il-barrieri taż-żmien, razza, kultura u religjon, u hu fattur ta' għaqda fuq livell universali.

La qegħdin fil-muza tal-Latin, inkomplu bil-Latin: "Ex nihilo nihil fit" - "Mix-xejn ma jsir xejn!". Din tista' tfisser: (a) li biex issir xi haġa, din irid ikollha preparazzjoni adegwata; jew (b) li mix-xejn, ix-xejn jirrizultat! Ahna qegħdin nifhmu l-ewwel każ: li l-frotta mis-siġra u li l-frotta tixhed it-tjubija tas-siġra. Dan



jobot ma' dak li bdejna bih, jigifieri li sabieq il-mużika jixriqilha l-appellattiv ta' mudell, din m'hix xi haġa rhiša. Altru. Tixhed għal tradizzjoni antika, preżent mill-aktar għani fit-talenti, kreattività u kapaċità teknika, u viżjoni ċara ta' l-essenzjal f'dak li għandu x'jaqsam mal-liturġika. Għall-grazzja t'Alla dawn huma l-karatteristiċi li jikkwalifikaw is-sitwazzjoni attwali fil-bażilika ta' San Ġorġ. U ta' dan aħna grati lejn Alla l-Imbierke, (nerġgħu bil-Latin: "*Soli Deo gloria*" – "L Alla waħdu gloria"), u lejn dawk kollha li b'mod mill-aktar diżinteressat joffru s-servizzi eċċellenti tagħhom, li tassew m'hemmxx prezzhom.

Il-mużika li tiġi esegwita matul il-jiem tal-festa l-lum saret patrimonju komuni; tant li meta ssemmi mużika fil-festa, il-bażilika ta' San Ġorġ tiġi mill-ewwel f'moħħ kulhadd. Hija firxa ta' stili ta' kompożizzjoni li jinkludu l-aħjar fit-tradizzjoni tal-mużika sagra liturġika. Għalix hija mużika vera, m'hix datata. Il-mużika awtentika hi mużika u xejn aktar. F'dan il-każ, qegħdin nitkellmu fuq mużika sagra, waħda li tagħti importanza massima lit-testi sagri li jiġu interpretati f'forom mużikali l-iktar idonei, b'mod li tiġi rrispettata s-sagrality tagħhom. F'dan il-kuntest il-bażilika ta' San Ġorġ tiddisponi minn kompożizzjonijiet ta' l-aqwa żewġ kompożituri li tfaċċaw s'issa f'pajjiżna, Mons. Giuseppe Farrugia (1852-1925) u l-Prof. Joseph Vella, it-tnejn ulied il-parroċċa Ġorġjana. Il-mużika li tiġi esegwita matul il-jiem tat-Tridu u ta' lejlet il-festa hija ta' Mons. Farrugia, u dik li tiġi esegwita l-Hadd (il-pontifikal solenni u t-tieni Għasar) hija ta' Joseph Vella. Il-kwantità kbira ta' nies minn kul rokna tal-gżejjer tagħna li tattendi għall-funzjonijiet liturġiċi hija prova biżżejjed ta' l-eċċellenza ta' l-andament dinjituż, serju u mill-aktar professjonali tagħhom. Huwa ta' pjaċir u sodisfazzjon għall-organizzaturi li jinnotaw li qed tiġi ssuperata dik il-mentalità ta' medjokrità li hija assoċjata mal-mużika fil-knejjes, u li "fil-knisja kollox jgħaddi". Filfatt l-ghajta hi li "l-mużika f'San Ġorġ qisek mort għal kuncert mill-aqwa". Hekk għandu jkun. Il-liturġika sagra hekk għandha titmexxa, u mhux kulmin ikun fil-knisja jkollu seba' mitt sena sabieq tispicċa l-mużika ha jittaq 'il barra! Flimkien mal-kompożizzjonijiet imsemmija, li huma kalamita li ssaħhar u terfa l-ispiritu tal-bniedem 'il fuq, tiġi esegwita wkoll mużika sagra li tinkludi l-polifonija klassika interpretata fuq l-istil ta' l-iskola

Rumana, kif ukoll il-kant Gregorjan. L-Għasar tat-Tridu li jitmexxa mill-kapitlu *in urbe*, flimkien ma' l-assemblea liturġika, hu mument iehor sabih hafna li m'hux uniku għall-jiem tal-festa. Dan għaliex l-Għasar kantat ilu jsir b'dan il-mod għal diversi snin matul iż-żminijiet liturġiċi ta' l-Avvent, ir-Randan u l-Hdud ta' l-Għid.

Kif tennejna, "*ex nihilo nihil fit!*". L-eċċellenza tal-mużika matul il-ġimgħa tal-festa hi kontinwazzjoni ta' dak li jsir b'attenzjoni, dedikazzjoni u mhabba, matul is-sena liturġika kollha bla ma jaqta' xejn. Wiehed ikun jonqos jekk ma jsemmix is-sehem indispensabbli tal-kor *Laudate Pueri*, li kien il-pijunier li daħhal u mexxa 'l quddiem il-mużika sagra Rumana fid-djoċesi tagħna, b'mod li min jisma' l-kor ikanta mill-ewwel jassoċja l-istil mal-liturġija tal-Knisja Kattolika Rumana. Is-sehem tal-kor, bhala aġent fil-liturġija, hu wiehed leali, kostanti, diżinteressat u garanzija ta' eċċellenza, kif ja' kulhadd. Il-mużika kollha li tiġi esegwita tinsab fuq CDs. Din kienet inizzjattiva oħra tal-kor sabieq ikompli jsejdaq l-isem tajjeb ferm li tgawdi l-bażilika ta' San Ġorġ f'dan il-qasam.

Li kieku f'San Ġorġ kella tiġi esegwita biss il-mużika matul il-ġimgħa tal-festa, kien ikun biżżejjed sabieq timmerita l-frazi: "*Exemplar non imitabile!*". U għal hafna, meta wiehed jirriferi għall-mużika fil-festa ta' San Ġorġ, f'dan jaħseb. Mela kemm aktar timmerita u tixraq din il-frazi, meta wiehed iqis li l-mużika fil-festa ta' San Ġorġ hija mifruxa mhux fuq ġimgħa waħda iżda fuq hames ġimgħat! Dan hu l-*Victoria International Arts Festival*, li l-lum sar l-akbar festival internazzjonali f'Malta, b'kuncerti li jinkludu solisti, *ensembles*, orkestri, kumplessi bandistiċi u korijiet ġejjin miċ-ċentri mużikali l-aktar prestigijużi Ewropej u anki mill-istati Uniti ta' l-Amerika, u kalamita li tiġbed lejn San Ġorġ nies, mhux biss minn kul rokna ta' Malta u Għawdex, iżda mill-Ewropa u 'l hemm ukoll! Altru li hu ċentru San Ġorġ! Kemm hu tassew li l-mużika fil-festa ta' San Ġorġ hija "*exemplar non imitabile!*". Min jaqra l-gurnali għandu xhieda kemm irid ta' l-eċċellenza tal-festival, li qieghed fuq l-istess livell ta' festivals li jsiru fl-Ewropa, speċjalment matul is-sajf.

Għandi raġun jew le napplika din il-frazi – "*Exemplar non imitabile!*" – għall-mużika tal-festa ta' San Ġorġ?

Fl-Harġa
li jmiss

L-Omelija fis-solennità
ta' San Ġorġ martri
mill-E.T. Mons.
Mario Grech,
isqof ta' Għawdex





Rokna għat-Tfal

Ghezież tfal,

Nittama li tinsabu tajbin. Għaddiet il-festa u ċert li tinsabu kuntenti u naheb xi ftit għajnen wara festa bħal dik. Kienet festa li għabilna hafna ferħ u briju u ċert li San Gorg ha gost bina Ikoll. Issa żmien is-sajf, żmien il-mistrieħ u żmien il-vaganzi. Sewwa li tiegħu gost, tiddevertu u tmorru l-baħar tghumu u tgawdu l-festi. Oqogħdu attenti mill-bram għax titluf l-gost kollu.

Għalkemm is-sajf, importanti li ma twarrbux l-istudju għal kollox. Minn erbgha u għoxrin siegħa kuljum sewwa li ssibu siegħa kuljum għal ftit qari tajjeb. Anke li tmorru sal-librerija tghaddu ftit hin jagħmlilkom tajjeb. Agraw ukoll il-gazzetti u araw l-aħbarijiet biex tkunu tafu wkoll x'inhu għaddej madwarna.

Hafna minnkom jekk mhux ikoll issa sa ssibu ruħkom fi klassi ġdida jekk mhux ukoll fi skola ġdida

u għalhekk sa tiltaqghu ma' hbieb ġodda. Sewwa li taraw li jkollkom dejjem kumpanija tajba biex tibqgħu mexjin fit-triq it-tajba u ma tinkwetawx lill-ġenituri tagħkom li tant iħobbukom. Li kont minnkom, nara x'kotba ġodda sa jkollu u nipprova naqra xi haġa żgħira minnhom biex meta nidhol l-iskola ma nsibx kollox ġdid ma' wiċċi.

Xi whud minnkom forsi jsiefru wkoll ma' tal-familja. Jekk tiġi okkażjoni bħal din titilfuhieħ għax mis-safar hemm hafna x'titgħallew.

Veru li matul il-vaganzi jieqfu l-laqqhat kollha iżda araw li ma tittraskurawx il-quddiesa u xi ftit talb iehor. Dawk fostkom li jmorru l-Museum żgur li jieħdu gost b'xi passiġġata jew xi mawra f'Malta.

Insomma ma rridx noqgħod nippridkalkom għax intom ikoll tfal bil-għaqal u tafu kif għandkom iġġibu ruħkom u ma titlufux il-hin bla bżonn. U għalhekk sa nieqaf hawn. Minn qalbi nixteqilkom jiem sbieħ ta' mistrieħ bla ma titgħażżnu. M'hemm xejn hażin għax tghinu wkoll fil-faċendi tad-dar.

Iz-Ziju Joe

Kompetizzjoni

Ibagħtilna sitt iqwiel Maltin bla żball.

L-ewwel tweġiba tajba li titla' bix-xorti tinghata ktieb sabiħ ġentilment mogħti mill-KKM (tel 21551325/79551325).

Ibagħtu t-tweġibiet tagħkom fuq l-indirizz:
"Uffiċċju Parrokkjali San Gorg,
Triq Karità,
Victoria, Għawdex"
jew fuq l-email
ilbeltvictoria@yahoo.com
sa mhux aktar tard
mill-Madd 1
ta' Settembru 2006.

Qaddisin "Gorgjani" (4)

Kitbu fuq il-Patrun tagħna, kienu devoti tiegħu jew b'xi konnessjoni ma' dan it-tempju ddedikat lilu.

Antoine Vassallo - vasanti@waldonet.net.mt

San Ljun II (tifkira liturġika - 3 ta' Lulju)

Dan il-Papa miet fit-28 ta' Ġunju tas-sena 683 u għalhekk it-tifkira liturġika tiegħu ġie li kienet anki fit-28 ta' Ġunju. Għalkemm ma tantx għadu jissemma', jinsab midfun San Pietru. Nafu li kien Sqalli; ġie elett fit jiem biss wara l-mewt ta' San Agatu iżda dam ix-xhur qabel ma ġie kkonsagrat minhabba problemi politiċi, l-iktar f'dak li jirrigwardja r-relazzjoni bejn Papa u Imperatur.

Forsi l-aktar deċiżjoni importanti li laħaq wettaq fis-sentejn li tam fuq it-tron ta' Pietru kienet il-konferma ta' l-atti tas-Sitt Konċilju Ekuumeniku li kien sar f'Kostantinopli taħt il-legati tal-Papa Agatu kontra l-monoteizmu. Infatti fadlilna ittri li bagħat, per eżempju, lill-isqifijiet Spanjoli biex iħaddmu dawn id-digriet. B'rizultat ta' dan imbagħad ssejjaħ sinodu f'Toledo. Il-Papa Ljun hass li ma jistax ma jikkundannax lill-prededessur Onorju peress li ma kienx irsista bil-qawwa meħtieġa din l-ereżija (li Ġesu' kellu r-rieda divina biss). Fl-istess żmien tħabot biex

tissolva problema mal-belt ta' Ravenna li kienet donnha riesqa lejn xiżma.


Pass iehor għaqli ta' San Ljun kien li - minhabba l-iżba' li l-Lombardi jergħu jattakkaw il-katakombi - ha relikwi ta' bosta martri għal knejjes mibnija 'l iġewwa mis-swar ta' Ruma. Żied il-pompa fil-funzjonijiet reliġjużi biex il-fidili ma jinsew qatt il-maesta' ta' Alla u anki beda juża t-traxxix ta' l-ilma fuq il-poplu. Kien jaf il-Grieg (barra l-Latin) u jsemmuh bħala oratur tajjeb. Dan jikkonferma li kien jinterressah il-wirt kulturali, għax anki kien miġbud sew għall-mużika. Mill-lat spiritwali, kien iħobb il-faqar u l-foqra: għex fis-simplicita' u dejjem ra li titqassam hafna karita'.

Fi-aħħar harġa ma deħritx riferenza għal artiklu iktar dettalljat fuq San Bieda minn Dun George J. Frenco fil-volum enċiklopediku San Gorg (paġni 97-98).



Kien dan il-Papa li ddedika l-knisja li llum nafuha bħala San Gorgio al Velabro, bażilika mill-iktar prominenti f'Ruma.

MID-DJARJU TAL-PARROĊĊA



- 1: Il-bażilika ta' San Ġorġ mimlija bin-nies biex tilqa' l-hruġ min-niċċa ta' San Ġorġ. 11.06.2006 – 08.50pm.
- 2: Il-laqgħa ta' talb organizzata mill-grupp 23four fil-pjazza ta' San Ġorġ. 11.06.2006 – 10.35pm.
- 3: Il-bażilika mimlija bin-nies biex jipparteċipaw fil-funzjonijiet li jsiru fi żmien il-festa. 15.07.2006 – 07.00pm.
- 4: Waqtiet ta' ferħ u ta' entużjażmu meta l-baned ċittadini *La Stella* u *King's Own* ingħaqdu ma' xulxin u daqqew bhala *massed band*. 15.07.2006 – 11.35pm.
- 5: Tibda timmarċja l-purċissjoni pontifikali mmexxija mill-E.T. Mons. Mario Grech, li timxi madwar it-toroq prinċipali tal-belt Victoria. 16.07.2006 – 08.00pm.
- 6: Dhul trijonfali ta' l-istatwa ta' San Ġorġ fost iċ-ċapċip tal-Ġorġjani, l-Ghawdxin u l-Maltin preżenti fil-pjazza. 16.06.2006 – 10.45pm.